

Kolose

Paulo Malele Epapua Kolose

Taonina Kristiano Papiau'i Ee'iai

Eulaisa Auga

¹⁻² Lau Paulo. Lau auga Deo ifo ega logoai ekinaniau Iesu Kristo ega apostolo epamiaisau. Lau i'ina malelega lapapua, ke i'a aki'a Kristiano auga Timoti aunimai akamaisai laulaisa oi aamai akimai Kristiano papiiumi, Kolose taoninai alomi ko'agai Iesu Kristo fou omia kainai Deo ega papiiumi omia, ke Deo maagai alo lolofa aumi omia aumi eemi efai.

Lau lamegamega ega koa i'a Ama'a Deo ega gafegafe akaiki'a, ke ega gagao fou fepepimi foagu felo laoma.

Paulo Kolose Papiau'i Fau'iai Emegamega Ke Deo Tenkiu Epeniia

³ Lai oi faumiai amegamega aisama, aupa kina i'a a'a Lopia Iesu Kristo Ama Deo tenkiu apenia aefuafua. ⁴ Gome lai oi alomi ko'agai Iesu Kristo opako'ania, ke alomi ko'agai Deo ega papiiumi ma'oai ani'i oani auga isafa fougalo. ⁵⁻⁶ Oi ega okapa oma, gome oi muni ufai Deo kapa'ina oi apumi eoma auga afia'amaga opa'aua. Ega'ina afia'amaga auga ufainagai iifa faunina Iesu Kristo fougalo oi eemi efai a'o ologonia aisama, ega'ina fougalo. Oi iifa faunina Iesu Kristo fougalo a'o ologonia mo kinagai, ke Deo ega gafegafe akaiki'a Deo ega iifa ko'a alogai

ekae auga oko ologo aisama, oi emi laomai felo emia. Ke pau ega'ina iifaga oi epomia euki anina eoge elaoaina. Ke oi epomia emia koa i'opoga, agofa'a fofouga alogai isafa, papiu e'i laomai felo emia kainai, ega'ina iifaga isafa euki anina eoge elaoaina.

⁷ Ke oi ega'ina laoga maina Epafra lai fou Deo ega pinauga akapa auga eegai omaleleaina. Isa i'a fau'aisai alo ko'agai Iesu Kristo ega pinauga ekapa, ke lai alomai ko'agai isa anina aani auga. ⁸ Isa emai oi Deo ega Spiritu ega isapu ai alomi ko'agai papiu ani'i oani auga isafa fouga maa-maisai eifania.

⁹ Ega kainai lai isafa oi foumi alogo mo kinagai oi faumiai amegamega aefua. Ke emai megamega alogai Deo agoina ega koa ega Spirituai Isa kapa'ina anina eani auga logo ma'oai, ke ikifaga ma'oai fou oi alomi fepapogua aoma. ¹⁰ Ke lai amegamega ega koa oi Lopia agu kapagai foagu eoma auga mo agugai foagu, ke Lopia alo agopagama mo lao'i mai'i fokapa'i Lopia alo fopagama aoma. Ke lai amegamega ega koa oi pinauga felo okapa auga anina feoge, ke Deo fologo auga logo feuki akaiki'a femia aoma. ¹¹ Ke lai amegamega, ega koa Deo ega isapu akaiki'a ipaumagai oi kapula ma'oai fepenimi, ega koa kapa'ina eemia fekemia fokiekie alogaina mo ganinagai, ega'ina kiekie gamuga mo foopo foafiapia mo, ke Deo muni kapa felo aga'o agepenimi auga fo'ima. ¹² Ke lai amegamega ega koa i'a Ama'a ega eaea agofa'a ega papiu agepeni'i eoma auga afuga oi isafa agoafia agekaina auga

laoga maina faagamiai ekapaisa Auga, eegai alogamai Isa tenkiu fopenia aoma.

¹³ Oi Isa tenkiu fopenia aoma, gome Isa i'a Sata-tani umina auga papagai aagu au'a epapealai'a, ke emaisen'i'a Gauga anina eani alogaina auga ega agofa'ai epakokoi'a. ¹⁴ Ke i'a Deo Gauga ega'ina apako'ania kainai, Deo isa faagagai i'a a'a laomai apala'i afa'i eoge'i. Ega'ina auga Isa i'a a'a laomai apala'i e'agegeaini'i.

Iesu Aka Kapa Ma'oi Eka'egaini'i

¹⁵ Deo Gauga ega'ina auga Deo koa i'opoga. I'ina agofa'a alogai kai aga'o Deo aeisaisa, ke Deo agaisa afaekaina. Kai i'a Isa Gauga agaisa aisama, Deo ala koa auga isa faagagai agaisa. Ke Isa Gauga auga pagama kapa'i ma'oi eka'egai afe'aini'i. ¹⁶ Gome Deo kapa ma'oi ufai, ke aagoai aisa'i, ke alaisa'i au'i fou epagama'i au'i Iesu faagagai epagama'i. Ega'ina kapa'i ma'oi epo'iai lopia kaniagai au'i. Ke isapu keafia lopia papa'iai kepinauga au'i. Ke papiau ke agelo fou ifo'i ala feke'ima oma'i kagakaga'i ke'ima'i au'i. Ega'ina isapu'i ma'oi isafa isa faagagai kegama. Ega kainai aagoai kapa ma'oi aisa'i ke alaisa'i au'i fou ma'oi Deo Gauga epagama'i, ke isa faugai ega'ina kapa'i ma'oi kegama. ¹⁷ Isa kapa ma'oi akegama koa kai eagu. Ke isa kapa ma'oi eafi kaigugu'i aga'omo kemia. ¹⁸ Ke iifi e'a auga isa imauga, ke isa auga iifi e'a ega'ina kaniagai. Ke kapa ma'oi auga isa faagagai ke'ina, ke eufai maeai emaunimue, ega koa isa kapa ma'oi feka'egaini'i ufaimaaga femia eoma. ¹⁹ Gome Deo kapa ma'oi eegai kekae, ke kapa

aga'o eegai aeafi'afu auga, Isa Gauga faagagai fepafokia eoma. Ega'ina auga Isa alo epagama alogaina. ²⁰ Ke Deo Gauga faugai kapa ma'oai ufai o aagoai ma ganinagai, ma'oai femueaini'i femaiseini'i Isa ifo eegai eoma. Ega kainai Isa Gauga elogoaina kolotiai emae ifa efaka, ke ifagai Deo, papiiau ke kapa ma'oai fou epo'iai gagao ekokoaina.

²¹ Ke oi Deo alologonia aisama, aakai ipauma oagu, ke emi laomai apala ipauma kainai, minomiaiai Deo ega ou omia. ²² Kai pau auga Isa Gauga imaugai emae faagagai, Deo oi fou ogagao. Ega koa oi Isa agogai alomi felolofa, ke alomiaiai apala aga'o faeka, ke kai aga'o oi puo faepenimi eoma. ²³ Ke iifa gome oi emi pako'a Isa Gauga eegai ooge auga pako'agai agoagu mo agelao koa aisama, emi pako'a ega'ina ageuki ageapa inoka, ke emi afia'ama iifa faunina Iesu fouga a'o ologonia auga eegai ooge auga afolopua'afuga koa aisama, ega'ina kapa'i faagamiai akemia. Oi iifa faunina i'ina a'o ologonia, ke iifa faunina ega'ina auga mo papiiau ma'oai ufa papagai keagu au'i maa'iai keifafoua. Ke lau Paulo auga iifa faunina ega'ina auga mo pinauga au lamia.

Paulo Kolose Iifi E'a Papiiau'i Fau'iai Epinauga

²⁴ Ke lau Deo Gauga puogai lakiekie kai, pau oi faumiai lakiekie auga alogama lapa'aua. Ke lau kiekie ega'ina laafi'i kai, lau isa imauga, iifi e'a faugai lakiekie auga, isa ifo kiekie epa'aua kai kiekie ega'ina aefua koa auga, lau ifou faagauai ega'ina kiekie'i lapa'au'i. ²⁵ Ke Deo lau iifi e'a pinaugaga fakapa eoma kainai, ega'ina

pinauga epeniiu, ke lau iifi e'a pinaugaga au lamia, ega koa Isa ega iifa fofouga oi fapalagonimi eoma. ²⁶ Deo ega iifa ega'ina auga ufainagai, ke ufu apa keagu mia'iai ega ogefake kapa epamia, ega'ina papiu'i ma'oai ee'iai eogefake kai, pau auga papiu Isa ega papiu kemia au'i maa'iai epafokia. ²⁷ Ke Iudea papiu'i laa'i au'i epo'iai, papiu kapa'i Deo ega papiu kemia au'i maa'iai ogefake kapa'i akaiki'a'i ipauma'i, kapa aga'o eegai aeafi'afu auga, i'ina papiu'i fepalogni'i eoma. Ega'ina auga Iesu Kristo oi alomia eague auga, ke oi Deo maaga eaea ke ega isapu fou agoisa'i auga afia'amaga opa'aua auga.

²⁸ Ke lai Iesu Kristo fouga papiu ma'oai maa'iai ainogonia. Ke ega'ina akapa alogai papiu aina'i apalogo kapa'ina fekekapa, ke fakekapa auga fouga maa'iai aifania. Ke i-ifa fofougai papiu ma'oai apamaleleni'i, ega koa isa ma'oai Iesu Kristo fekepako'ania felao alo'i opaina femia Deo agogai fapaapalai'i aoma. ²⁹ Ke ega'ina pinaugaga puogai launiamoimo laafipugu alogaina. Ke ega koa lakapa alogai, isa ega kapula akaiki'a ipauma lau epeniiu alouai ekae auga lapapinauga ega'ina pinauga lakapa.

2

¹ Gome lau anina laani oi, Laodisia iifi e'a papiu'i, ke papiu ma'o lau akeisau akelogniau au'i isafa fou kaimialao faumiai launiamoimo, ifou lapaafi puguisau auga fologo laoma. ² Lau ega'ina lakapa auga, lau anina laani isa mapaame'i, ke alo'i aga'omo femia, alo'i ko'agai aga'o aga'o ani'i fekeani laoma. Ke

isa ega koa fekekapa, Deo ega ogefaka kapa akaiki'a Iesu Kristo auga fekelogo felo laoma. Ke ega koa fekekapa, ega koa alo'i kapulaga ipaumagai kapa ma'oai oko'i fekelogo laoma. ³ Ke Iesu Kristo faagagai ikifa, ke logo kapa'i akaiki'a'i au'i ma'oai kekafake kekae. ⁴ Lau ega'ina oi maamiai laifania, ega koa kai aga'o aloani nini'ani'iai faefogeimi laoma. ⁵ Gome lau ifou imaaugae ega oi fou laa'i mo ganinagai, lau opouai auga oi fou ega eague. Ke oi kapa ma'oai oko'iai mo okapa'i auga fouga lalogo, ke emi pako'a Iesu Kristo eegai ooge kapulania auga isafa fouga lalogo kainai, alou egama alogaina.

Iesu Opako'ania Auga Agugai Foagu

⁶ Ega puo oi Iesu Kristo oafii emi Lopia opamia koa i'opoga, oi isa ega aguai foagu faefuafua. ⁷ Ke au gagamuga a'isa alogai ekaaga euki koa i'opoga, oi isafa gagamumi Iesu faagagai fokaaga, faagagai fouki. Ke lai apamalelenimi koa i'opoga, emi pako'ai fokapula alogaina, ke aufa kina Deo tenkiu fopenia auga laoga maina alomi fepogu.

⁸ Ke foisa felo ega koa kai aga'o i'ina agofa'a ikifaga au'i e'i pamaleleai, ke pifoge nini'ani'i kapa aga'o afakepagama au'i nini'ani'iai oi fakepaoaimi fakeafimi. Ega'ina pamalele'i ke nini'ani'i au'i papiau aumauni e'i kagakagai, ke agofa'ai pamalele e'ele'i, papiau aumauni fekepalagaini'i i'ina agofa'agai fekeagu fekaina auga mo pamalele'i kai, Iesu Kristo fouga akepamalelenia.

⁹ Ke oi foisa felo laoma, gome Deo Ama ega akaiki'a, ke ega isapu ala koa auga Iesu Kristo imaugai ekae. ¹⁰ Ke Iesu Kristo auga ufa, ke agofa'a ma'oi e'i isapu, ke isapu keafia papiu ke'ima'i lopia'i ma'oi isafa kania'iai auga. Ke oi auga Iesu Kristo fou omia kainai, isa ega akaiki'a ke ega isapu ala koa auga isafa epalagonimi alomi epogu efua. ¹¹ Ke oi ologo koa i'opoga, kaisau maguae'i faaga iifalaina emia au'i Deo ega papiu kemia. Ke oi Iesu opako'ania kainai, maguaemi iifalaina laoga maina faagamiai emia efua. Kai oi auga papiu ima'iai au aga'o maguaega faaga iifalaina emia auga koa i'opoga faagamiai aemia kai, oi Iesu opako'ania aisama, ega'ina laoga maina ko'a ipauma auga faagamiai ekapaisa. Ega koa ekapaisa, oi papiu aumauni laoga maina apala ega kagakaga kai'iai fopea auga kagakaga'i ee'iai epapealaimi. ¹² Ke oi baptismoai emi laomai apala'i ma'oi fou Iesu Kristo fou omae koa i'opoga. Kai Deo ega isapuai Iesu maeai epamaunimue auga opako'ania aisama, ega'ina pako'agai Deo oi isafa Iesu fou epamauni mueimi koa i'opoga, mauni mamaga oafia.

¹³ Ke oi Iudea aumi laa'i kainai, maguaemi faaga iifalaina aemia, ke laomai apala'i okapai'i. Ke oi ega koa okapai'i auga, oi Deo maagai omae efua koa i'opoga. Kai oi Iesu Kristo opako'ania aisama, Deo oi isafa Iesu fou kaimialao epamauni mueimi koa i'opoga. Ke Isa i'a a'a laomai apala'i ma'oi e'agegeaini'i. ¹⁴ Ke Deo ega koa ekapaisa, i'a a'a laomai apala'i akapai'i fou'i kepapua'i, keifa apui'a au'i laa'i epamia'i, ke eafii'i Iesu

Kristo fou kolotiai eau'u'uini'i, ega koa i'a a'a laomai apala'i ega'ina ma'oai ea'ini'i. ¹⁵ Ke Deo Iesu Kristo maeai epamaunimue aisama, ufai ke agofa'ai kai mo isapu keafia au'i, ke isapu keafia kepapinauga lopia'i ma'oai isafa e'i isapu eafani'i. Ke Deo ega koa ekapaisa, kolotiai isa ma'oai epalutini'i auga la'afouai i'a ma'oai epakinai'a.

¹⁶ Iesu ega koa ekapaisa puo oi titi oania, o kapa'ina oinu, o Deo fekeau afagaina miamiaga muninai foepa o afolopea, o gafa mamaga miamia* keoma auga kinagai miamia fokapa o afolokapa, o aufa iifiai Deo isau afagaina kina keoma auga kinagai Deo foau afagaina o foloau afagaina ganinagai, aufalao aga'o oi ega'ina okapa auga laomai felo, o apala faeoma. ¹⁷ Ega'ina kapa'i auga oi Deo maagai alo opai aumi afakepamiami kai, muni kapa'ina ko'a'i akemai au'i ogo'i. Kai kapa ko'a ipauma auga oi Iesu mo muninai foepa.† ¹⁸ Ke aufalao aga'o pifogeai ifo e'ele koa epamia, ke agelo eau afagaini'i auga alogama epa'auga auga folologoaina oi faefogeimi, ega koa Deo oi emi laomai felo afa kapa'ina foafia eoma auga foafia paisa. Papiiau ega koa auga, kapa'ina eisa auga fougā eifania epamaefania. Ke kapa felo aga'o aekapaisa mo ganinagai, papiiau aumauni laoga maina apala auga isa e'ima puo, nini'ani ko'a ekae kai ifo apuga laagai eogeaua eifania. ¹⁹ Ke isa ega koa

* **2:16:** Iudea papiiau'i e'i kagakaga kainai aufa kina gafa mamaga eogelai aisama, kemiamia kealogama. † **2:17:** Grik malagai auga, 'Kai kapa ko'a auga Iesu Kristo eegai.'

ekapa puo, isa iifi e'a kaniagai auga Iesu Kristo faagagai laa'i. Ke papiiau aumauni imaugai gumi pitio unia fou eafiapi'i, imauga fofouga keafiapia euki koa i'opoga, Iesu Kristo iifi e'a ega eafiapi oma, ke Deo iifi e'a ega'ina papiiau aumauni imauga koa auga epaukia.

²⁰ Ega puo oi Iesu Kristo fou i'ina agofa'a lao'i mai'i ee'iai omae koa aisama, kapa puo oi i'ina agofa'a apuga paisa koa i'opoga omia, ke i'ina agofa'a iifa'i kai'iai opea? ²¹ Oi i'ina agofa'a iifa'i iina keifa oma'i au'i kai'iai opea: 'Ega'ina kapa folokapa,' keoma ke 'Ega'ina kapa foloani opogaina,' keoma, ke 'Ega'ina kapa foloafi opogaina,' keoma. ²² Kai ega'ina iifa'i au'i ma'oai agopapinaugani'i akelao laa'i akemia, gome ega'ina auga papiiau aumauni e'i pamalele, ke e'i iifa kapula. ²³ Ke iifa gome ega'ina iifa'i au'i, ikifa iifa'i koa i'opo'i, isa ifo'i au afagai ala fekekapa oma auga mo iifa'i, ke pifogeai ifo'i e'ele'i fekepamia'i, ke ifo'i imaaui fekepakiekie auga mo iifa'i. Kai ega'ina iifa'i kai'iai fekepea, fepalagani'i papiiau aumauni laoga maina apala kapa'ina emaaga auga eegai fekaisapu'i auga afaekaina.

3

Imaumi Mamaga Fooge

¹ Ufainagai oi Iesu Kristo alopako'ania alogai, Deo agogai auga oi omae koa i'opoga. Kai pau oi Iesu Kristo opako'ania aisama, oi isa fou kaimi-alao maeai omaunimue koa i'opoga. Ke ega koa oi faagamiai emia koa aisama, oi ufai Iesu Kristo

Ama'a Deo kaina kainai epaagua afugai amu kapa'i mo kekae au'i fokapuni'i. ² Ke oi alomi fofouga ufai kapa'ina kekae au'i ee'iai amooge kai aagoa kapa'i ee'iai folooge. ³ Gome oi auga i'ina agofa'a lao'i mai'i ee'iai omae efua. Ke pau oi agu mamagai oague mo ganinagai, pau auga Deo oi emi agu maunina ko'a ipauma auga Iesu Kristo eegai eogefake ekae. ⁴ Ke Iesu Kristo i'a a'a agu maunina ko'a ipauma auga, ega eaea ke isapu akaiki'agai agemai pugu aisama, oi isafa isa fou ega'ina eaea, ke isapuga alogai agoapafoki.

⁵ Ega puo oi alomia i'ina agofa'a lao'i mai'i apala'i kekae au'i fopamae'i. Ega'ina lao'i mai'i au'i inamo'e'i: aufalao aga'o fou aloamage kai fou ofeu aage mo auga laoga maina. Ke amage koa lao'i mai'i apala'i ipauma'i au'i. Ke papiau i'oina aga'o fou fofeu aage mo auga mo laoga maina anina oani. Ke laomai apala'i mo oisa'i omaani'i. Ke omogemoge alogaina, ke oi omogemoge alogaina kapa ma'o eemiai keka aisama, ega'ina kapa'i oi emi deo koa kemia maami kela'a me'e. ⁶ Ke i'ina lao'i mai'i kai'iai Deo ega guakupu, papiau kapa'i isa aina laagai keaopagai au'i ee'i emai. ⁷ Ufainagai oi emi agu alogai i'ina lao'i mai'i okapai'i olao omai. ⁸ Kai pau auga oi ifomi emi laomai iina koa'i au'i ma'oai fopuake'i: guakupu, e'efa, alomi ko'agai papiau ani'i aga'o aloani auga laoga maina, papiau ma'oai ee'iai oifa apala, papiau okafa'i. ⁹⁻¹⁰ Ke oi aga'o aga'o ifomi mo folofogeimi, gome oi emi agu ufaina, ke laomai apala'i okapai'i au'i lao'i mai'i fou oafii'i opuake'i, ke pau agu mamaga oafii'a efua.

Ke agu mamaga ega'ina auga, mamaga emia elaoaina aefua koa agelao Deo agologo felo, ke Deo oi epagamaimi auga iisa mo ago'opo muninai agopea. ¹¹ Ega'ina aguga alogai, oi Grik, o Iudea aumu ma, o oi maguaemu faaga iifalaina emia, o aemia ma, o oi ago i'oina aumu ma, o oi ago alo au'i apala'i ipauma'i koa lokagakaga* ma, o oi kala'afi, o loagu aage mo ifomu emu pinauga lokapa ma ganinagai, kapa akaiki'a auga oi Iesu Kristo apuga, ke isa oi ma'oai alomia eague, ke ufai ke agofa'a fofouga isafa alogai eague.

¹² Ega puo oi auga Deo oi animi eani alogaina, ke ekinaniami ega papiu epamiami aumi, ke Isa maagai alo lolofa aumi omia koa i'opoga, oi guani ke gafegafe laoga maina, ke ifomi e'elemi fopamiami auga laoga maina, ke papiu gagafe'i mo foafia auga laoga maina, ke kapa'ina eemiai fekemia fokiekie alogaina mo ganinagai, gamuga mo foopo, foafiapia mo auga lao'i mai'i ma'oai tiapu koa fopamia'i foi'iuka'i. ¹³ Ke aga'o aga'o eemiai laomai apala aga'o okapaisa koa aisama, aga'o aga'o eemiai kapa'ina okapaisa auga fo'agegeaina. Lopia Iesu oi emi laomai apala e'agegeaini'i koa i'opoga, oi aga'o aga'o emi apala fo'agegeaini'i. ¹⁴ Ke oi alomi ko'agai papiu ma'oai ani'i foani auga laoga maina, ega'ina lao'i mai'i ma'oai laa'iai foogeaua. Ega'ina auga oi alomi ko'agai papiu ma'oai ani'i agoani auga laoga maina papiu ma'oai eafi kougaini'i, ke emaiseini'i aga'omo epamia'i.

¹⁵ Ke Iesu Kristo ega gagao oi alomia feka

* **3:11:** Grik malagai auga, 'Scythian ago aumu.'

fe'imaimi, gome oi ma'oi famili aga'omogai omai koa i'opoga, Deo oi eifaniami gagaoai foagu eoma. Ke Deo tenkiu fopenia faefuafua. ¹⁶ Oi ikifa ma'oi agopapinauga aga'o aga'o agopamalelenimi, ke magogomi agoauga alogai, guami alogai tenkiu iifi'i foifini'i Deo eega felao. Ega'ina agokapa alogai, Deo ega iifa iifi'i foifini'i, ke Deo isau afagaina iifi'i foifini'i, ke Deo ega Spiritu iifi kapa epalagonimi auga foifini'i. Ega koa fokapa, Iesu Kristo ega iifa oi alomi fepapogua. ¹⁷ Ke kapa'ina agoifania o agokapa alogai, ega'ina kapa'i ma'oi Lopia Iesu Kristo akagai fokapa'i. Ke ega'ina agokapa alogai, Iesu Kristo akagai Ama'a Deo tenkiu fopenia.

Kristiano Familina Ala Fekeagu Oma Auga Fouga

¹⁸ Ke oi papie aumi, oi akafami kapa'ina akeifania auga aina'i fologo, gome Lopia eegai ega'ina laoga maina auga felo.

¹⁹ Ke oi au aumi alomi ko'agai akafami ani'i foani, ke ee'iai folofa'i'i.

²⁰ Ke imoi aumi, kapa ma'oi agokapa'i alogai, inami amami aina'i foafia. Gome ega'ina laoga maina Lopia alo epagama.

²¹ Ke oi ina ama aumi, gaumi ee'iai kapa aga'o agokapa gua'i agopakupua auga laoga maina folokapa gua'i folopakupua, o laa'i koa aisama, alo'i agopaapokenia.

²² Ke kala'afi aumi, oi kapa ma'oi agokapa'i alogai, oi emi lopia agofa'ai keagu au'i aina'i foafia. Ke isa oi animi kegaani mo puogai, ago'iai mo folopinauga kapula kai, maa'i oapugai

isafa fopinauga kapula. Ke ega koa agokapa alogai, Lopia fomani'iaina, ke alomi ko'agai emi pinauga fokapa. ²³ Ke kapa'ina agokapa alogai, papiiau aumauni e'i pinauga folopamia folokapa kai, ega'ina pinaugaga Lopia ega pinauga koa fopamia, alomi ko'agai guami fofougai fokapa. ²⁴ Gome oi ologo oi emi pinauga afa Lopia eegai kapa'ina oi apumi eoma auga agoafia. Ke kapa'ina okapa auga papiiau aumauni e'i pinauga alokapa kai, Lopia Iesu Kristo ega pinauga okapa. ²⁵ Lau ega laifa oma, gome kaisau laomai apala ekapa auga, kapa'ina apala ekapa auga afa ageafia. Gome Deo kai aga'o afegai aeaulao.

4

¹ Ke oi lopia aumi, oi emi kala'afi kapa'ina fekeafia auga fopeni'i, ke ma'oai i'opoga mo fopeni'i. Gome oi ologo oi isafa emi Lopia aga'o ufai eague.

Fua Pamalele'i Isa'i

² Ke oi ma'oai fomegamega faefuafua, ke emi megamega alogai maami fekiakae foagu, ke Deo tenkiu fopenia faefuafua. ³ Ke lai isafa faumaisai fomegamega, ega koa lai emai iifa faifafoua auga keagaga aga'o Deo fepaagalaisa, ega koa lau Iesu Kristo ega ogefaka iifaga fougaga faifafoua. Lau ega'ina iifaga laifafoua puogai tipula au lamia. ⁴ Ke fomegamega ega koa lau ega'ina iifaga papiiau maa'iai faifa maenia, gome lau ega'ina fakapa paisa puo alakapa. ⁵ Ke oi papiiau iifi e'a alogai laa'i au'i ee'iai auga, oi ikifai fokagakaga, emi laomai foisa felo. Ke ega'ina agokapa alogai,

kina maaga folopafua aagenia mo. ⁶ Ke papiau fou agonini'ani alogai, aufa kina gafegafeai fonini'ani. Ke kapa'ina agoifania auga, fo'amai kikimalu aoge fo'ama gamuga felo epamia koa i'opoga, oi emi nini'aniai isafa ega fonini'ani oma, ega koa papiau ma'oai e'i pa'ani afa ala fooge oma auga agologo.

Pamego Fua

⁷ Tikikus, lau fou oi maamiai ageifania. Isa auga lau akiu, Kristiano auga anina laani alogaina, ke isa alo ko'agai Iesu Kristo fouga eifafoua, ke isa isafa lau fou Lopia ega pinauga akapa. ⁸ Lau isa ega'ina mo fekapa laoma puogai laulaisa, ega koa oi lai ala aagu oma auga fouga maamiai feifania, ega koa alomi fekakipo laoma. ⁹ Ke isa lai akimaiagai Kristiano auga Onesimus auni'i aulai'i oi eemi kefai. Onesimus auga oi emi papiau aga'o, ke isa alo ko'agai Iesu Kristo ega pinauga ekapa. Ke isa auni'i kapa'ina mo inae kemia au'i ma'oai oi maamiai akeifani'i.

¹⁰ Ke Aristakus lau fou atipula auga, ega pamego iifa'i eemiai eulaisa, ke Mako Banabas akina auga isafa ega pamego iifa'i eemiai eulaisa. Ke oi isa faagagai kapa'ina fokapa auga fouga ologo efua. Ega puo agefai aisama foifa koko. ¹¹ Ke au aga'o aka Iesu, keifaga Justus keoma auga isafa ega pamego iifa'i eemiai eulaisa. Iudea au'i i'ina au'i mo lau fou Deo ega agofa'a pinaugaga akapa. Ke isa lau e'u alomafuai kepaameisau. ¹² Ke Epafras, oi emi papiau aga'o, ke Iesu Kristo ega pinauga ekapa auga, ega pamego iifa'i oi eemiai eulaisa. Isa aufa kina mo oi faumiai megamegai

eafipugu, ega koa oi foapa kapula, alomi fekapula, Deo kapalaina anina eani fokapa eoma auga fologo felo eoma. ¹³ Gome isa oi faumiai, Laodisia taonina papiau'i, ke Hierapolis taonina papiau'i isafa fau'iai epinauga kapula alogaina auga lau ifou isa fougā ko'a auga laifafoua. ¹⁴ Ke i'a ekefa'a'a anina aani alogaina auga aka Luka toketa auga, ke Demas isafa oi eemiai e'i pamego iifa'i keulai'i. ¹⁵ Lau e'u pamego iifa'i i'a aa'a aki'a Kristiano papiau'i Laodisia taoninai keague au'i, ke Kristiano papiega aka Nimfa, ke iifi e'a papiau'i isa ega e'ai kela'afou au'i isafa fopeni'i.

¹⁶ Ke i'ina malelega oi agomia ikuapina agemia afegai aisama, foisa Laodisia iifi e'a papiau'i isafa ago'iai feikuapi. Ke oi isafa Laodisia iifi e'a papiau'i e'i malele fokuapina.

¹⁷ Ke Akripus fopaina foinaka, "Lopia faugai pinauga loafia auga fokapa fopafua," fooma.

¹⁸ Lau Paulo ifou imauai i'ina pamego'i lapapua'i. Ke lau latipula auga foopolaga faefua-fua. Lau lamegamega ega koa Deo ega gafegafe fepenimi laoma. Amen.

Mauni Mamaga Iifaga
The New Testament in the Mekeo Language of Papua
New Guinea
Nupela Testamen long tokples Mekeo long Niugini

Copyright © 1998 The Bible Society of Papua New Guinea

Language: Mekeo

Translation by: Wycliffe Bible Translators

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures. Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2012-01-19

PDF generated using Haiola and XeLaTeX on 11 Nov 2022 from source files dated 9 Oct 2020

8871f5d6-c3ae-5e9e-818d-14da98b9a092